

तकनीक के एकीकृत इस्तेमाल से जीवन स्तर ऊंचा उठेगा : अटल

दिल्ली-चंडीगढ़ ऑप्टिकल फाइबर नेटवर्क का उद्घाटन

सहारा समाचार

नयी दिल्ली, 2 अगस्त। प्रधानमंत्री अटल बिहारी वाजपेयी ने कहा है कि विद्युत, दूरसंचार व सूचना प्रौद्योगिकी के एकीकृत इस्तेमाल से आम आदमी का जीवन स्तर ऊंचा उठ सकेगा। सरकार दूरसंचार व्यवस्था को व्यापक व सुचारू बनाने का प्रयास कर रही है। विद्युत, संचार व सूचना क्षेत्र के प्रति व्यावसायिक दृष्टिकोण व स्वस्थ प्रतिस्पर्धा का रवैया अपनाया गया है। इनके एकीकृत इस्तेमाल से समाज तरक्की करेगा। औद्योगिक विज्ञान क्रांति का पूरा फायदा उठाने की कोशिश की जा रही है।

श्री वाजपेयी ने आज यहां अपने निवास स्थान पर पावरग्रिड कापेरेशन के दिल्ली-चंडीगढ़ ऑप्टिकल फाइबर नेटवर्क का उद्घाटन किया। एनआईसी के वीडियो कॉन्फ्रेंसिंग व्यवस्था के तहत चंडीगढ़ में पंजाब के राज्यपाल ले. जनरल (सेवानिवृत्ति) जे एफ आर जैकब और हरियाणा

के मुख्यमंत्री ओम प्रकाश चौटाला उद्घाटन अवसर पर प्रधानमंत्री निवास से जुड़े थे।

प्रधानमंत्री निवास पर केन्द्रीय विद्युत मंत्री पी आर कुमारमंगलम ने पावरग्रिड के टेलीकॉम बिजनेस का ब्यौरा दिया। प्रधानमंत्री ने इस अवसर पर कहा कि ट्रांसमिशन व्यापक व जटिल प्रक्रिया है। पावरग्रिड के ऊर्जा प्रबंधन व प्रणालियों के आधुनिकीकरण को सरकार हरसंभव मदद करेगी। उन्होंने पंजाब के राज्यपाल व हरियाणा के मुख्यमंत्री को बिजली व दूरसंचार क्षेत्र में केंद्र के सहयोग का आश्वासन दिया। उद्घाटन अवसर पर केन्द्रीय वचत मंत्री पी आर कुमारमंगलम ने कहा कि ऑप्टिकल फाइबर अत्याधुनिक प्रौद्योगिकी है जो सस्ती होने के साथ-साथ सुरक्षित व विश्वस्तरीय भी है। पावरग्रिड अपनी अतिरिक्त क्षमताओं का इस्तेमाल करते हुए संयुक्त उद्यमों के जरिए टेलीकॉम बिजनेस में प्रवेश कर रहा है।